

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮದ್ವೇಂಕಟಶೇಷಾರ್ಯಾನುಗೃಹೀತಾ  
|| ಶ್ರೀಪದ್ಮನಾಭಕಟಾಕ್ಷನಕ್ಷತ್ರಮಾಲಾ ||

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀಪದ್ಮನಾಭಕಟಾಕ್ಷನಕ್ಷತ್ರಮಾಲಾ ||

ವಂದೇ ವೇಂಕಟಶೇಷಾರ್ಯಂ ವತ್ಸವಂಶಶಿರೋಮಣಿಂ |

ವಾತ್ಸ್ಯಶ್ರೀವರದಾಚಾರ್ಯತನಯಂ ಕರುಣಾನಿಧಿಂ ||

ಕಾಮಂ ಕಾಂಕ್ಷಿತಸಿದ್ಧೈ ಪ್ರಥಮಗುರುಂ ನೌಮಿ ಪದ್ಮನಾಭಮಹಂ |

ಪ್ರಾಚಾರ್ಯಮಣ್ಣಿಯಾರ್ಯಂ ಸ್ವಾಚಾರ್ಯಂ ಸುಂದರಾರ್ಯಗುರುವರ್ಯಂ || 1 ||

ಭಾರ್ಗವೀಪ್ರಭಯಾ ಭ್ರಾಜದ್ವಕ್ಷೋಭಾಗೇನ ಭಾಸ್ವರಂ |

ಭಜತಾಮಭಯೋದ್ಯುಕ್ತಂ ಪದ್ಮನಾಭಮಹಂ ಭಜೇ || 2 ||

ಶ್ರೀಪದ್ಮನಾಭ ! ಮಹಿತೇ ತವ ಸನ್ನಿಧಾನೇ

ಕಾ ಶಕ್ತಿರಸ್ತಿ ಮಮ ವರ್ಣಮಪೀಹ ವಕ್ತುಂ |

ಸ್ತೋತುಂ ಪುನಃ ಕಿಮು ದಯಾಜಲಧೇ ! ತವೈವ

ಕಾಽಪಿ ಪ್ರಸಕ್ತಿರಿಹ ಮಾಂ ಮುಖರೀಕರೋತಿ || 3 ||

ಪುತ್ರಸ್ತುಷಾಶಯನವಾಹನನೇತ್ರಯುಗ್ಮ -

ಪೌತ್ರಾದಿಮೇಷು ತವ ಸತ್ಸ್ವಪಿ ತಾದೃಶೇಷು |

ಕೋ ವಾ ನ ತೇ ಸವಿಧಮೇತ್ಯ ಗುಣಾನವೋಚತ್

ನಾಪ್ಲಾವಿತಸ್ತವ ದಯಾಶಿಶಿರೈರಪಾಂಗೈಃ || 4 ||

ಶ್ರೀಪದ್ಮನಾಭ ! ಲಲಿತಂ ತವ ದಿವ್ಯಮೂರ್ತಿ -

ರೂಪಾನುರೂಪಮಹಮಾಭರಣಂ ಪ್ರದಿತ್ಸುಃ |

ಆತ್ಮನ್ಯಶಕ್ತಿಮಥ ವೀಕ್ಷ್ಯ ಕರೋಮಿ ವಾಚಾ

ನಕ್ಷತ್ರಗುಂಭನಲಸನ್ನವರತ್ನಮಾಲಾಂ || 5 ||

ಆಪುರ್ಯದೀಯಲವತಃ ಕುಲಶೇಖರಾದ್ಯಾಃ

ಶ್ರೀಪುಷ್ಪಿಮಶ್ವಯುಗನರ್ಘಗಜಾದಿಹೃದ್ಯಾಂ |

ಯಾ ಪುಣ್ಯರಾಶಿವಿಭವೇಷು ವಿಹಾರಶೀಲಾ  
ಸಾ ಪದ್ಮನಾಭ ! ತವ ಪಾತು ಕಟಾಕ್ಷಮಾಲಾ || 6 ||

ತ್ವಾಮೇಕದೈವತಧಿಯಾ ಶರಣಂ ಪ್ರಪನ್ನಂ  
ಕ್ಷಾಮೇತರಾತ್ಮಕರುಣಾಭರಣೀಯಮೇನಂ |  
ಶ್ರೀಪದ್ಮಮಂಜುಲಮುಖೇಂದುವಿಹಾರಹೇಲಾ  
ಶ್ರೀಪದ್ಮನಾಭ ! ತವ ಪಾತು ಕಟಾಕ್ಷಮಾಲಾ || 7 ||

ಶ್ರೀಪದ್ಮಸಂಭವಮುಖೈರನಘೈರ್ಮುಖಾಶೈಃ  
ಯಾ ಕೃತ್ತಿಕಾಪಟಧರೇಣ ಸಮಂ ಮುಖಾಶೈಃ |  
ಆಪದ್ಯತೇ ಶರಣಮಾಶ್ರಿತಪಕ್ಷಪಾಲಾ  
ಶ್ರೀಪದ್ಮನಾಭ ! ತವ ಪಾತು ಕಟಾಕ್ಷಮಾಲಾ || 8 ||

ಆರೋಹಿಣೀಂ ದಿಶತಿ ಸಂಪದಮೃದ್ಧಿಮೂಲಾಂ  
ಯಾ ರೋಹಿಣೀಶಸುಧಯೇವ ಸದಾದ್ರ್ಯಶೀಲಾ |  
ತಾಪತ್ರಯಪ್ರಶಮನೋಪಹಿತಾತ್ಮಲೀಲಾ  
ಸಾ ಪದ್ಮನಾಭ ! ತವ ಪಾತು ಕಟಾಕ್ಷಮಾಲಾ || 9 ||

ಕಿಂ ಪದ್ಮಜಾತ್ ಮೃಗಶಿರಃ ಕರತೋಽನ್ಯತೋ ವಾ  
ಸಂಪನ್ನಮಸ್ತು ಕೃಪಣಾನ್ ಕೃಪಣಾ ಭಜಂತೇ |  
ಆಪಂ ಚತುರ್ವಿಧಪುಮರ್ಥಮಹಾಫಲಾಯ  
ಶ್ರೀಪದ್ಮನಾಭ ! ತವ ದಿವ್ಯಕಟಾಕ್ಷಮಾಲಾಂ || 10 ||

ಆದ್ರ್ಯಾಪರಾಧಮಪಿ ಮಾಮನುಕಂಪನೀಯಂ  
ಸಾದ್ರ್ಯವಲೋಕನಸುಧಾರಸವರ್ಷಿಣೀಯಂ |  
ಹೇ ಪಂಕಜಾಕ್ಷ ! ಕರುಣಾನ್ಮತಿಚಂದ್ರಶಾಲಾ  
ಶ್ರೀಪದ್ಮನಾಭ ! ತವ ಪಾತು ಕಟಾಕ್ಷಮಾಲಾ || 11 ||

ಪ್ರಾಗ್ಜನ್ಮಪುಣ್ಯವಿರಹಾತ್ ವಸುಹೀನಮೇನಂ  
ವಾಗ್ಜನ್ಯಸಂಸ್ತವಗುಣೈರುದಯದ್ವಿಕಾಸಂ |

ಪಾಪಂ ಪುನರ್ವಸುಯುತಂ ವಿದಧಾತ್ವಸೌ ಮಾಂ  
ಶ್ರೀಪದ್ಮನಾಭ ! ತವ ದಿವ್ಯಕಟಾಕ್ಷಮಾಲಾ || 12 ||

ಪುಷ್ಯತ್ಪ್ರಭಾಪರಿಚಿತಾಂ ಪುನರುಕ್ತಶೀತಾಂ  
ಹೃಷ್ಯತ್ಪ್ರಪನ್ನಕುಲರಕ್ಷಣಬದ್ಧದೀಕ್ಷಾಂ |  
ಸ್ವಾಪಂ ವಿನೈವ ಸುಖದಾನಮಹೇ ವಿಲೋಲಾಂ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 13 ||

ಸ್ವಾಮಿನ್ ! ಸದಾ ಕರುಣಯಾ ಹಿತಯಾ ವಿಭಾಸ್ವ -  
ದಾಶ್ಲೇಷಯಾ ಜನಿತಸರ್ವಜನಪ್ರಸಾದಾಂ |  
ಶ್ರೀಮನ್ನನಂತಪುರದಿವ್ಯವಿಮಾನಧಾಮನ್ !  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 14 ||

ಪದ್ಮೋದ್ಭವಶ್ಚ ಸ ಭವೋ ಮಘವಾ ಚ ಶಾಸ್ತಾ  
ಸದ್ಮೋಪರಿ ಸ್ಥಿತಿಜುಷಸ್ತವ ಸಂಸ್ತವಾಶಾಃ |  
ಆಪನ್ನಿವಾರಣಚಣಾಂ ಇತಿ ಯಾಂ ಸ್ತುವಂತಿ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 15 ||

ವಲ್ಲು ತ್ವದೀಯಪದಪದ್ಮರತಿಂ ವಿಹಾಯ  
ಫಲ್ಲುನ್ಯಹಂ ವ್ಯಧಿತಧೀಃ ವಿಷಯೇ ಹಿ ಪೂರ್ವಂ |  
ಆಪ ಶ್ರಮಂ ಶಮಯಿತುಂ ತಮನಂತಶಾಯಿನ್ !  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 16 ||

ಸರ್ವೋತ್ತರಾ ತವ ದಯಾ ಯದಿ ಫಲ್ಲುನೀಯಂ  
ಗರ್ವೋತ್ತರಾಽಪಿ ಸುಖಿತಾ ಮಮ ಧೀಶ್ರುಭಾ ಸ್ಯಾತ್ |  
ಧೀಪಂಜರೇ ಮಮ ಸದೈವ ಯಥಾ ಭವಾನ್ ಸ್ಯಾತ್  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 17 ||

ನ್ಯಸ್ತೇ ಭರೇ ತ್ವಯಿ ಮಯಾ ಸಹಸೈವ ಸರ್ವಂ  
ಹಸ್ತೇ ಭವೇದಿತಿ ಫಲಂ ದೃಢನಿಶ್ಚಯೋಽಹಂ |

ಪ್ರಾಪಂ ತವೈವ ಚರಣೌ ಶರಣಂ ಶರಣೈ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 18 ||

ಅತ್ರಾವಿಲೇಶ ! ಭುವನೇ ಪರಿಚಿಂತ್ಯಮಾನೇ  
ಚಿತ್ರಾ ವಿಭಾತಿ ತವ ವಿಶ್ವಜನೀನರೀತಿಃ |  
ಆಪದ್ಮಜಾತಮಖಿಲಸ್ಯ ಗುಹಾಶಯಾತ್ಮನ್ !  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 19 ||

ಸ್ವಾತೀಪ್ಸಿತಾ ನ ಕುರುತೇ ತ್ವಯಿ ಕಾಽಪಿ ಭಕ್ತಿಃ  
ನಾತೀವಚಿತ್ರಮಿದಮಪ್ಯಹಿತೇಽತ್ಯುದಾರೇ |  
ಸಾಪತ್ರಪಂ ವಿಬುಧಪಾದಪಮಾದಧಾನಾಂ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 20 ||

ಕಾಂತಂ ತವಾಂಘ್ರಿಯುಗಲಂ ನಿಗಲಂ ಹೃದೋ ಮೇ  
ಶ್ರಾಂತಸ್ಯ ಸಂಸೃತಿಪಥೇ ಶರಣಂ ಗತಸ್ಯ |  
ಶ್ರೀಮನ್ ! ವಿಶಾಖ ಮುಖಲೇಖಕುಲೈಕದೇವ !  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 21 ||

ಸರ್ವಾಪರಾಧಮಪಿ ತಾವಕಸಂಚಿತಂ ತೇ  
ಶರ್ವಾದಯೋಽಪಿ ನಿಗದಂತಿ ತವೈವ ಭೋಗ್ಯಂ |  
ಆಪನ್ನ ಇತ್ಯವಿಗಣಯ್ಯ ಮಮಾಪರಾಧಾನ್  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 22 ||

ಜ್ಯೇಷ್ಠಾ ಭವಂತಿ ಗುಣಶೀಲಮುಖೈಶ್ಚ ಬೋಧೇ  
ಶ್ರೇಷ್ಠಾಃ ಪರೇ ಕತಿ ಕತೀಹ ನ ವಾ ತವೇಷ್ಠಾಃ |  
ರೂಪಂ ಸ್ವಮಪ್ಯವಿದುಷಿ ಸ್ವಯಮೇವ ಬಾಲೇ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 23 ||

ಶೀಲಂ ನ ವೀಕ್ಷ್ಯ ದಯತೇ ಹಿ ಭವಾನ್ ಪ್ರಪನ್ನೇ  
ಮೂಲ ! ತ್ವಮೇವ ಶರಣಂ ಮಮ ಹೇ ಭವೇತಿ |

ದ್ವೈಪಂ ವಚೋಽಪಿ ಹೃದಯೇ ಸದಯೇಽಹ್ಯಭೂದ್ಯತ್  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 24 ||

ಆಷಾಢಭೂತಿರಿವ ಪೂರ್ವಮಹಂ ಮಹತ್ಸು  
ವೇಷಾಂತರೇಣ ರಚಿತುಂ ಕಪಟಂ ಪಟೀಯಾನ್ |  
ಹೇ ಪಂಕಜಾಕ್ಷ ! ತವ ದಾಸ್ಯಸುಖೀ ಕಥಂ ಸ್ಯಾಂ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 25 ||

ಆಷಾಢಮುತ್ತರಮುಡುಂ ಮಮ ಜನ್ಮತಾರಂ  
ಶೇಷಾ ವದಂತಿ ಪರಮೇವ ತವ ಪ್ರಸಕ್ತೇಃ |  
ಆಪಾದನೇ ನ ವಿತಥಂ ವಿದಧಾನ ಏತತ್  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 26 ||

ಜಾತಾಯತಾದಮಲಮಾಶ್ರವಣಾತ್ ಸುಜಾತಾತ್  
ಭೀತಾಭಯಪ್ರದರುಚೇಃ ನಯನಾಂಬುಜಾತಾತ್ |  
ಆಪನ್ನರಕ್ಷಣವಿಧೌ ಅತಿಮಾತ್ರಲೋಲಾ  
ಶ್ರೀಪದ್ಮನಾಭ ! ತವ ಪಾತು ಕಟಾಕ್ಷಮಾಲಾ || 27 ||

ತ್ವತ್ಕೀರ್ತನಂ ತವ ಕಥಾಶ್ರವಣಂ ತವಾರ್ಚಾಂ  
ಸತ್ಕೀರ್ತಿಹೇತುಮಪಿ ಸಂಗತಿಕಾರಣಾನಿ |  
ಕೇ ಪಂಕಮೋಚನಚಣಂ ನ ವಿದಂತಿ ಧೀರಾಃ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 28 ||

ಯುಕ್ತಾತ್ಮನೋಽಪಿ ಭವತಿ ತ್ವಮಬಾಧನಿಷ್ಠಾನ್  
ಭಕ್ತಾನ್ ಸ್ವಯೈವ ದಯಯಾಽಭಯಯಾ ತನೋಷಿ |  
ಕಾಪಧ್ಯಶೋಲರುಚಿರಸ್ಮಿ ಕಥಂ ಕೃತೀ ಸ್ಯಾಂ  
ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 29 ||

ಸಂತಾಪಕಾರಿಣಿ ಭೃಶಂಭವಸಂಜ್ವರೇ ಮೇ  
ಚಿಂತಾಕುಲೈಃ ಶತಭಿಷ್ಠಗ್ನವರೈಃ ಚಿಕಿತ್ಸಾ |

ಆಪದ್ಯತೇ ಕಿಮು ಭವಂತಮೃತೇಽಮೃತೇಶ !

ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 30 ||

ಪೂರ್ವಂ ಯಥಾಕಥಮಪಿ ಸ್ಥಿತಿಭಾಗಿನೋಽಪಿ

ಚಾರ್ಧಂಚಿತಾಕ್ಷಿಯುಗಭಾದ್ರಪದಾಹಿ ತೇ ಸ್ಯುಃ |

ಯೇ ಪತ್ರಿಲಾಸ್ತವ ಕದಾಚಿದಪಾಂಗವರ್ಷೈಃ

ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 31 ||

ಆದ್ರಾಪರಾಧಶತಮೂಲಮಹೋ ನರಾಸ್ತ್ವ -

ದಾದ್ಯಂ ತರಂಗಿತತರಂಗಮಪಾಂಗಸಂಗಂ |

ಪ್ರಾಪಪ್ಯ ದೇಹಮಥ ಭಾದ್ರಪದೋತ್ತರಾಸ್ತೇ

ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 32 ||

ಘೋರೇಽವತೀಹ ಖಲು ಕೋ ಭವದಾವವಹ್ನಾ

ದೂರೇ ತ್ವದೇಕಶರಣಂ ಚ ನಿತಾಂತತಾಂತಂ |

ಶ್ರೀಪ ! ಕ್ಷಮೋ ಜನಮಿಮಂ ತ್ವದೃತೇ ದಯಾಲೋ

ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 33 ||

ಆಶಾಸ್ತಥೈವ ಬಹುಶೋಽನುಭವಂತಿ ಸರ್ವಾಃ

ಆಶಾಸ್ತಥಾಭಿಜಿತವೈರಿಗಣಾ ಭಜಂತಿ |

ಯೇ ಪದ್ಮಶೋಭಿ ತವ ಪಾದಯುಗಂ ನತಾಸ್ತೇ

ಶ್ರೀಪದ್ಮನಾಭ ! ತವ ದೇಹಿ ಕಟಾಕ್ಷಮಾಲಾಂ || 34 ||

ಪದ್ಯಾವಲೀಯಮಖಿಲೇಶ ! ತವ ಪ್ರಸಕ್ತ್ಯೈ

ಹೃದ್ಯಾ ಭವತ್ವಿತಿ ಸಮರ್ಪಯತೇ ವಿನಮ್ರಃ |

ಶ್ರೀಪದ್ಮಸನ್ಮಕರಲಾಲಿತಪಾದಪದ್ಮ !

ಶ್ರೀಪದ್ಮನಾಭ ! ತವ ವೇಂಕಟಶೇಷದಾಸಃ || 35 ||

|| ಶ್ರೀ ಪದ್ಮನಾಭಕಟಾಕ್ಷನಕ್ಷತ್ರಮಾಲಾ ಸಮಾಪ್ತಾ ||